



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 12.02.2026

പ്രധാനവാർത്തകൾ

1. വിവിധ വിഷയങ്ങളെ ചൊല്ലി പാർലമെന്റിൽ ഇന്നും പ്രതിപക്ഷ ബഹുളം. ലോക്സഭയിൽ നടപടിക്രമങ്ങൾ തടസപ്പെട്ടു.
2. അടുത്ത അധ്യയന വർഷത്തെ പാഠപുസ്തക വിതരണം മുഖ്യമന്ത്രി പിണറായി വിജയൻ നാളെ തിരുവനന്തപുരത്ത് ഉദ്ഘാടനം ചെയ്യും.
3. ആദ്യ ലൈംഗിക പീഡന കേസിൽ പാലക്കാട് എംഎൽഎ രാഹുൽ മാങ്കുട്ടത്തിലിന് മുൻകൂർ ജാമ്യം
4. ശബരിമല സ്വർണഅപഹരണക്കേസിൽ സന്നിധാനത്ത് ഇന്ന് പ്രത്യേക അന്വേഷകസംഘത്തിന്റെ പരിശോധന.
5. കുടമാസപൂജകൾക്കായി ശബരിമല ക്ഷേത്രം ഇന്നു വൈകിട്ട് അഞ്ചിനു തുറക്കും.
6. പുരുഷ ട്വന്റി 20 ക്രിക്കറ്റ് ലോകകപ്പിൽ ഇന്ന് ഇന്ത്യ-നമീബിയ പോരാട്ടം.



പാർലമെന്റ്

വിവിധ വിഷയങ്ങളെ ചൊല്ലി പാർലമെന്റിൽ ഇന്നും പ്രതിപക്ഷ ബഹുളം. പ്രതിപക്ഷ ബഹുളത്തെ തുടർന്ന് ലോക്സഭ ഉച്ചയ്ക്ക് 12 മണി വരെ നിർത്തിവെച്ചു. ചോദ്യോത്തര വേള ആരംഭിച്ചപ്പോൾ മുതൽ കോൺഗ്രസ്, ടി.എം.സി, ഡി.എം.കെ അംഗങ്ങൾ നടത്തളത്തിലിറങ്ങി മുദ്രാവാക്യം വിളിക്കാൻ തുടങ്ങിയതോടെ സഭ 12 മണി വരെ നിർത്തി വയ്ക്കുകയായിരുന്നു. 2026-27 കേന്ദ്രബജറ്റിന്മേലുള്ള ചർച്ച രാജ്യസഭയിൽ ഇന്ന് പുനരാരംഭിക്കും. ബജറ്റിനെക്കുറിച്ചുള്ള പൊതുചർച്ചയ്ക്ക് ധനമന്ത്രി നിർമ്മല സീതാരാമൻ മറുപടി നൽകും. ജനുവരി 28 ന് ആരംഭിച്ച ബജറ്റ് സമ്മേളനത്തിന്റെ ആദ്യ ഘട്ടം നാളെ അവസാനിക്കും. മാർച്ച് 9 മുതൽ ഏപ്രിൽ 2 വരെയാണ് രണ്ടാം ഘട്ടം.



സിബിഎസ്ഇ

സിബിഎസ്ഇ 12-ാം ക്ലാസ് മുല്യനിർണയത്തിനായി ഈവർഷം മുതൽ ഓൺ-സ്ക്രീൻ മാർക്കിങ്ങ് സംവിധാനം നടപ്പിലാക്കും. കാര്യക്ഷമതയും സുതാര്യതയും വർദ്ധിപ്പിക്കുന്നതിനുള്ള ശ്രമത്തിന്റെ ഭാഗമായാണ് OSM സംവിധാനം അവതരിപ്പിക്കാൻ ബോർഡ് തീരുമാനിച്ചതെന്ന് സിബിഎസ്ഇ

അറിയിച്ചു. അതേസമയം, സിബിഎസ്ഇ പത്താം ക്ലാസ് മുല്യനിർണ്ണയം പരമ്പരാഗത രീതിയിൽ തുടരും.



പാഠപുസ്തക വിതരണം


അടുത്ത അധ്യയന വർഷത്തെ പാഠപുസ്തക വിതരണവും സൗജന്യ കൈത്തറി യൂണിഫോം വിതരണ പദ്ധതിയും മുഖ്യമന്ത്രി പിണറായി വിജയൻ നാളെ തിരുവനന്തപുരത്ത് ഉദ്ഘാടനം ചെയ്യും. ഉച്ചയ്ക്ക് പട്ടം സെന്റ് മേരീസ് സ്കൂളിലാണ് ഉദ്ഘാടനം നടക്കുക. ഒന്നു മുതൽ 10 വരെയുള്ള ക്ലാസുകളിലെ വിദ്യാർത്ഥികൾക്കുള്ള പാഠപുസ്തകങ്ങളാണ് വിതരണം ചെയ്യുന്നത്.



മുഖ്യ തിരഞ്ഞെടുപ്പ് ഓഫീസർ

സംസ്ഥാനത്ത് 79 നിയോജക മണ്ഡലങ്ങളിൽ തീവ്ര വോട്ടർ പട്ടിക പരിഷ്കരണം സംബന്ധിച്ച ഹിയറിങ്ങ് പൂർത്തിയായതായി മുഖ്യ തിരഞ്ഞെടുപ്പ് ഓഫീസർ രത്തൻ യു ഖേൽക്കർ. കേരളത്തിലെ തന്നെ ഏക ഗോത്രവർഗ്ഗ ഗ്രാമപഞ്ചായത്ത് ആയ ഇടമലക്കുടിയിലെ മൂന്ന് പോളിംഗ് സ്റ്റേഷനുകളിലെയും നോട്ടീസ് നൽകിയ മുഴുവൻ വോട്ടർമാരുടെയും ഹിയറിങ്ങ് നടപടി പൂർത്തീകരിച്ചതായി ഇടമലക്കുടി സന്ദർശിച്ച ശേഷം

അദ്ദേഹം പറഞ്ഞു. ഈ മാസം 21-ന് അന്തിമ വോട്ടർ പട്ടിക പ്രസിദ്ധീകരിക്കും.



ദേശീയ പണിമുടക്ക്

സംയുക്ത ട്രേഡ് യൂണിയനുകൾ പ്രഖ്യാപിച്ച 24 മണിക്കൂർ ദേശീയ പണിമുടക്ക് തുടരുന്നു. ഇന്നലെ അർധരാത്രി ആരംഭിച്ച പണിമുടക്ക് ഇന്ന് അർധരാത്രിവരെ നീളും. സ്വകാര്യ വാഹനങ്ങൾ ഓടുന്നുണ്ട്. അവശ്യ സർവീസുകളെ പണിമുടക്കിൽനിന്ന് ഒഴിവാക്കി. സംസ്ഥാന സർക്കാർ ഡയസ്റ്റോൺ പ്രഖ്യാപിച്ചിട്ടുണ്ട്. പിഎസ്സി ഇന്ന് നടത്താനിരുന്ന പരീക്ഷകൾ ഈ മാസം 21 ലേക്ക് മാറ്റി. കേരള, എംജി, കലിക്കറ്റ് സർവകലാശാലകളും ഇന്ന് നടത്താനിരുന്ന പരീക്ഷകൾ മാറ്റിയിട്ടുണ്ട്.



മാരാമൺ കൺവൻഷൻ

ദേശീയ പണിമുടക്ക് പത്തനംതിട്ട ജില്ലയിലെ കൺവൻഷനുകളെയും തീർത്ഥാടനത്തെയും ബാധിച്ചില്ല. മാരാമൺ കൺവൻഷൻ, ചെറുകോൽപ്പുഴ ഹിന്ദുമത പരീക്ഷത്ത് ദീപശിവാ പ്രയാണം, ശബരിമല-മഞ്ഞനിക്കര തീർത്ഥാടനം എന്നിവയെ പണിമുടക്കിൽനിന്ന് ഒഴിവാക്കിയിട്ടുണ്ട്. മാരാമൺ കൺവൻഷനെ തുടർന്ന്

കോഴഞ്ചേരി, തോട്ടപ്പുഴശേരി പഞ്ചായത്തുകളെ പൂർണ്ണമായി പണിമുടക്കിൽ നിന്ന് ഒഴിവാക്കി.



രാഹുൽ മാങ്കുട്ടത്തിൽ

പാലക്കാട് എംഎൽഎ രാഹുൽ മാങ്കുട്ടത്തിലിന് മുൻകൂർ ജാമ്യം. രാഹുൽ പ്രതിയായ ആദ്യ പീഡന കേസിൽ ആണ് ജാമ്യം. നേമം പോലീസ് രജിസ്റ്റർ ചെയ്ത കേസിൽ തിരുവനന്തപുരം സെഷൻസ് കോടതി നേരത്തെ ജാമ്യാപേക്ഷ തള്ളിയിരുന്നു. ഇതിനെതിരെ സമർപ്പിച്ച ഹർജിയിലാണ് ഹൈക്കോടതിയുടെ ഉത്തരവ്. നിബന്ധനകളോടെയാണ് ജാമ്യം.



തിരുവല്ല സ്പാ

പത്തനംതിട്ട തിരുവല്ലയിലെ സ്പായിൽ ജീവനക്കാരിയെ കുട്ടബലാത്സംഗം നടത്തിയശേഷം ഒളിവിൽപോയ രണ്ടു പ്രതികൾ പോലീസിൽ കീഴടങ്ങി. സാജൻ തോമസ്, കിരൺ തോമസ് എന്നിവരാണ് തിരുവല്ല പോലീസിൽ കീഴടങ്ങിയത്. ആറു പ്രതികളിൽ നാലു പേരെ പോലീസ് നേരത്തെ അറസ്റ്റ് ചെയ്തിരുന്നു.



ശബരിമല (ഇൻട്രോ)

കുടമാസപുജകൾക്കായി ശബരിമല ക്ഷേത്രം ഇന്നു വൈകിട്ട് അഞ്ചിനു തുറക്കും. ദേശീയ പണിമുടക്കിൽനിന്ന് ഒഴിവാക്കിയതിനാൽ തീർത്ഥാടകർ പതിവുപോലെ പമ്പയിലേക്ക് എത്തുകയാണ്.

കൂടുതൽ വിവരങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ.....

(വോയിസ്)



ശബരിമല- പരിശോധന

ശബരിമല സ്വർണഅപഹരണക്കേസിൽ ഇന്ന് സന്നിധാനത്ത് പ്രത്യേക അന്വേഷകസംഘം വീണ്ടും പരിശോധന നടത്തും. ഹൈക്കോടതി ഡിവിഷൻ ബെഞ്ച് നിർദ്ദേശപ്രകാരമാണ് പരിശോധന . ശ്രീകോവിലിന്റെ എല്ലാ ഭാഗത്തുമുള്ള സ്വർണം വിശദമായി പരിശോധിച്ചശേഷം സാമ്പിൾ ശേഖരിക്കും. ശാസ്ത്രീയ തെളിവുകൾക്കായി സാമ്പിളുകൾ മുംബെയിലെ ഭാഭാ ആറ്റോമിക് റിസർച്ച് സെന്ററിലേക്ക് അയക്കും.



ഇടുക്കി ജലവൈദ്യുത പദ്ധതി(ഇൻട്രോ)

കേരളത്തിന്റെ ഊർജ്ജസ്രോതസ്സും ഏഷ്യയിലെ ആദ്യത്തെ ആർച്ച് ഡാമുമായ ഇടുക്കി ജലവൈദ്യുത പദ്ധതി ഇന്ന്

അൻപതാം പിറന്നാളിന്റെ നിറവിൽ. 1976 ഫെബ്രുവരി 12-ന് അന്നത്തെ പ്രധാനമന്ത്രി ഇന്ദിരാഗാന്ധിയാണ് ഈ എൻജിനീയറിങ് വിസ്തയം രാഷ്ട്രത്തിന് സമർപ്പിച്ചത്.

ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്

(വോയിസ്)



ക്രിക്കറ്റ്

പുരുഷ ട്വന്റി 20 ക്രിക്കറ്റ് ലോകകപ്പിൽ ശ്രീലങ്ക- ഒമാൻ മത്സരം പുരോഗമിക്കുന്നു. രണ്ടാം മത്സരത്തിൽ നേപ്പാൾ ഇറ്റലിയെയും മൂന്നാം മത്സരത്തിൽ ഇന്ത്യ നമീബിയെയും നേരിടും. രാത്രി 7 ന് ഡൽഹിയിലാണ് ഇന്ത്യ-നമീബിയ പോരാട്ടം.



ശ്രീനാരായണഗുരു യൂണിവേഴ്സിറ്റി

ശ്രീനാരായണഗുരു ഓപ്പൺ യൂണിവേഴ്സിറ്റിയുടെ പ്രഥമ ബിരുദദാന ചടങ്ങ് നാളെ നടക്കും. സർവകലാശാല ചാൻസലർ കൂടിയായ ഗവർണർ രാജേന്ദ്ര വിശ്വനാഥ് അർലേക്കർ വിദ്യാർത്ഥികൾക്ക് ബിരുദം സമ്മാനിക്കും. ആശ്രമം യൂനുസ് കൺവെൻഷൻ സെന്ററിലാണ് ചടങ്ങ്.



അമൃത് ഭാരത് സ്റ്റേഷൻ പദ്ധതി

കൊല്ലം റെയിൽവേ സ്റ്റേഷനിലെ പുതിയ ബഹുനില കാർ പാർക്കിങ് കേന്ദ്രത്തിന്റെ ഉദ്ഘാടനം ശനിയാഴ്ച കേന്ദ്ര സഹമന്ത്രി സുരേഷ് ഗോപി നിർവഹിക്കും. അമൃത് ഭാരത് സ്റ്റേഷൻ പദ്ധതിക്ക് കീഴിൽ നവീകരിച്ചതാണ് പുതിയ പാർക്കിംഗ് കേന്ദ്രം.



സ്വാമി ദയാനന്ദ സരസ്വതി

സ്വാമി ദയാനന്ദ സരസ്വതിയുടെ ജന്മവാർഷിക ദിനത്തിൽ രാഷ്ട്രപതി ദ്രൗപദി മുർമു, ഉപരാഷ്ട്രപതി സി പി രാധാകൃഷ്ണൻ, പ്രധാനമന്ത്രി നരേന്ദ്ര മോദി എന്നിവർ ശ്രദ്ധാഞ്ജലി അർപ്പിച്ചു. സമൂഹത്തിനാകെയും രാജ്യത്തിന്റെ വിദ്യാഭ്യാസ മേഖലയ്ക്കും സ്വാമി ദയാനന്ദ സരസ്വതി വിലമതിക്കാനാകാത്ത സംഭാവനകൾ നൽകിയതായി രാഷ്ട്രപതി സമൂഹമാധ്യമത്തിൽ കുറിച്ചു. സാമൂഹിക തിന്മകൾക്കെതിരെ പോരാടാൻ തന്റെ ജീവിതം മാറ്റിവെച്ച അതുല്യ വ്യക്തിത്വമായിരുന്നു ദയാനന്ദ സരസ്വതിയെന്ന് ഉപരാഷ്ട്രപതി പറഞ്ഞു. സാമൂഹിക പരിഷ്കരണത്തിനായുള്ള ദയാനന്ദ സരസ്വതിയുടെ ശ്രമങ്ങൾ രാജ്യത്തെ ജനങ്ങൾക്ക് എക്കാലവും പ്രചോദനമാണെന്ന് പ്രധാനമന്ത്രി അഭിപ്രായപ്പെട്ടു.



സുഭാഷിതം

വേദത്തെ കുറിച്ചുള്ള ജ്ഞാനം മനസ്സിന്റെ അജ്ഞതയെ അകറ്റുമെന്ന് സംസ്കൃത സുഭാഷിതം പങ്കുവെച്ച് പ്രധാനമന്ത്രി നരേന്ദ്രമോദി. വേദങ്ങൾ കാലാതീതമായ വിജ്ഞാന ശാഖയാണെന്നും അദ്ദേഹം സമൂഹമാധ്യമത്തിൽ കുറിച്ചു.



ഓഹരി /സ്വർണ്ണം

ഓഹരി വിപണികളിൽ നഷ്ടം. സെൻസെക്സ് 431 പോയിന്റ് നഷ്ടത്തിൽ 83,803 ലും നിഫ്റ്റി 109 പോയിന്റ് കുറഞ്ഞ് 25,845 ലും വ്യാപാരം തുടരുന്നു.

സ്വർണ്ണവില കുറഞ്ഞു. പവന് 880 രൂപ കുറഞ്ഞ് 1,16,160 രൂപയും ഗ്രാമിന് 14,520 രൂപയുമാണ് ഇന്നത്തെ വില.



കൈറ്റ് പരിശീലനം

സംസ്ഥാനത്തെ വിദ്യാർത്ഥികൾക്കായി കേരള ഇൻഫ്രാസ്ട്രക്ചർ ആന്റ് ടെക്നോളജി ഫോർ എഡ്യൂക്കേഷൻ അഥവാ കൈറ്റ് നടപ്പിലാക്കുന്ന 'കീ റൂ എൻട്രൻസ്' പ്രത്യേക പരിശീലന പരിപാടിയുടെ നിർമ്മിതബുദ്ധി ഉൾപ്പെടുത്തിക്കൊണ്ടുള്ള പുതിയ ഘട്ടത്തിന് തുടക്കമായി. പൊതുവിദ്യാലയങ്ങളിൽ

പഠിക്കുന്ന മുഴുവൻ ഹയർസെക്കന്ററി, വൊക്കേഷണൽ ഹയർസെക്കന്ററി വിദ്യാർത്ഥികൾക്കായാണ് പരിശീലന പരിപാടി. സയൻസ് ,കൊമേഴ്സ്, ഹ്യൂമാനിറ്റീസ് വിഭാഗങ്ങളിലെ എട്ടു ലക്ഷം കുട്ടികൾക്ക് വിവിധ മത്സര പരീക്ഷകളിൽ മികച്ച വിജയം നേടാൻ സഹായകരമാകുന്നതാണ് പദ്ധതി.




വിഷൻ 2031 കോൺഫറൻസ്

വിഷൻ 2031 വികനസവും ജനാധിപത്യവും ' അന്താരാഷ്ട്ര കോൺഫറൻസ് ഈ മാസം 15 മുതൽ 17 വരെ തിരുവനന്തപുരത്ത് നടക്കും. തൊയറാഴ്ച നിയമസഭയിലെ ശങ്കരനാരായൺ തമ്പി ഹാളിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.



പ്രണയദിനമധുരം സപ്തകോ

പ്രണയദിനമായ ഫെബ്രുവരി 14 ന് സപ്തകോയിൽ നിന്നും കിലോയ്ക്ക് 14 രൂപ നിരക്കിൽ പഞ്ചസാര വാങ്ങാം. ആയിരം രൂപയ്ക്ക് മുകളിൽ സബ്സിഡി ഇതര ഉത്പന്നങ്ങൾ വാങ്ങുന്നവർക്കാണ് ഈ സൗജന്യം. അഞ്ഞൂറ് രൂപയ്ക്ക് മുകളിൽ സബ്സിഡിയിതര ഉത്പന്നങ്ങൾ വാങ്ങുന്നവർക്ക് അരക്കിലോ പഞ്ചസാര 14 രൂപയ്ക്ക് ലഭിക്കും. ഫെബ്രുവരി 28 വരെയാണ് ആനുകൂല്യം.



RNU TVPM